



Kamandar EYVAZLI

Dağların dərmanı

Günlərim aylara-illərə döndü,
Çəmənim saralmış çöllərə döndü.
Göz yaşım sellənib sellərə döndü
Dağların dərmanı hardadı,Allah?

Kəlbəcər, Zəngilan, Laçın, Xocalı...
Bu dərdim hər dərddən,qəmnən ucalı.
Fikrim dolaşıqdı, yolum haçalı,
Dağların dərmanı hardadı,Allah?

Məcnun dağlarındı, Leyla dağların,
Ən zərif,ən kövrək layla dağların,
Yüz dəfə harayla, hayla, dağların
Görəsən dərmanı hardadı,Allah?

Ovu bərəsində vurulmur daha,
Çəşməsi qaynayıb-durulmur daha,
Məclisi düzəlib,qurulmur daha,
Dağların dərmanı hardadı,Allah?

Yerini bilsəydim, mən gətirərdim,
Tapıb dimdiyimdə dən,gətirərdim.
Yağış gətirərdim, çən gətirərdim,
Dağların dərmanı hardadı,Allah?

Yarpızı dərilmir, otu yığılmır,
Sürüsü mələmir, südü sağılmır,
Yarası köz-közdü, hələ sağalmır,
Dağların dərmanı hardadı,Allah?

Obası elindən ayrı düşübdü,
Ocağı külündən ayrı düşübdü,
Zirvəsi selindən ayrı düşübdü,
Dağların dərmanı hardadı,Allah?

Bu kəndin o kəndə yolu olubmu?
Bu çayın sərhəddi, qolu olubmu?
Burda şimşək çaxıb, dolu olubmu?
Dağların dərmanı hardadı,Allah?

Hər tərəf qaranlıq-zülmət içində,
Durub düşünürəm dəhşət içində.
Dağların özüdü dövlət içində,
Dağların dərmanı hardadı, Allah?

Kamandar qəlbində ayrılıq bəslər,
Bu qismət mənimdi, onu kim istər.
Mən tapa bilmirəm,sən mənə göstər
Dağların dərmanı hardadı, Allah?

Laçından ayrı

Gəzdiyim-gördüyüm anılmaz olub,
Dönüb həqiqətə yanılmaz olub.
Ay Allah,gör necə danılmaz olub,
İllər Laçın deyir, Laçından ayrı.

Nə qədər arzu var, batıb dərinə,
Nə qədər xəyal var düşüb sərinə,
Bayatı yerinə, layla yerinə,
Dillər Laçın deyir, Laçından ayrı.

O kənddə kimsəsiz bulaq qalıbdı,
O yurdda kimsəsiz ocaq qalıbdı,
Dərələr,təpələr çıpaq qalıbdı,
Güllər Laçın deyir, Laçından ayrı.

Qovğası çoxalıb, başından aşır,
Dağlara yağış da, qar da yaraşır.
Sığmır yatağına, qaynayıb-daşır
Sellər Laçın deyir, Laçından ayrı.

Ayrılıq görmüşəm,sonu çatmayan,
Həsretli görmüşəm, yuxu yatmayan.
Yazından,qışından xəbər tutmayan
Ellər Laçın deyir, Laçından ayrı.

Kamandar, nə deyim mən bu taleyə?
Hər sözüm-söhbətim dönüb gileyə.
Səhər də,axşam da uzanıb göyə
Əllər Laçın deyir, Laçından ayrı.

Laçın həsrəti

Hər dən üreyimə qərblilik çökür,
Yaman darıxıram Laçından ötrü.
Bir də o yerlərə qaytarır,çəkir,
O dağlar,dərələr, o çiçək ətri.

Çayın laylasında uyuyur Daşlı,
Hətəmlər nə vaxtdı kimsəsiz qalıb.
Yuxarda İmanlar-gözləri yaşlı,
Aşağda Şəlvə var-yiyəsiz qalıb.

Həsretdən yarpaqlar saralıb yaqın
Yollar yoldan çıxıb, cığırılar itib.
Dörd il yaşadığım səhmanlı evin
İndi daşında da ot-alaq bitib.

Kaha sol əldədi, Dambulaq sağda,
Cəlali pozulub Hacıxanların.
Könüllər oxşayan baxça da,bağ da
Qısılib qoynuna tənha dağların.

Buranın baharı başqa bir aləm,
Buranın qışı da qışdı közümdə!
Yatıram,dururam, Laçın deyirəm
Laçın,qurumayan yaşdı,gözümdə.

Günlər keçirmişəm Laçında, Allah,
O günlər bir bütöv ömrə bərabər.
Bir gözəl sevmişəm Laçında, Allah,
Qibtə edəsidi bütün gözəllər.

Zavod,Alıqulu,Pircahan,Şamkənd,
Çorman,Vəlibəyli sinəsi dağlı.
Nə qədər qonağın olmuşam ay kənd,
Nə qədər xatirəm sizlərlə bağlı.

Hələ Novlu bulaq... min dədrə dərman,
Çoxları bu sudan içib, deyirlər.
Qəhrəmanov Musa, Salahov Salman
Artıq bu dünyadan köçüb deyirlər.

İllərdi xəyalım gəzir bu eli,
Bir daha o kəndi görəndə oldumu?
Məşədə armudu, çəməndə güllü,
Yamacda əzgili dərən oldumu?

Həsret qürurunə əyib dağların,
Düşübdü zirvədən qartalın səsi.
Ayrılıq xətrinə dəyib dağların,
Qayıt öz yurduna ay ev yiyəsi!

Ulular ad qoyub: Qorçu,Kamallı,
Ad qoyan,adına balan ağlayır.
Dəyişib ovqatı, pozulub halı,
Gözləri yollarda qalan ağlayır.

Ellər ayrı düşüb öz obasından
Kim qurdu,kim tikdi, kim gəzir indi?
Kaman kökdən düşüb, saz havasından,
Hər addım hər yerdə qəm gəzir indi.

Beləmi görmüşdüm belə, Laçını?
Gör orda qaralmış neçə ocaq var.
Siz Allah verməyin yelə, Laçını
Dözmür ayrılığa şair Kamandar.